

# ॥श्रीस्वाप्तवृन्दावनाख्यानगतश्रुतयः॥

‘उक्थमुक्थेति यं विदुः।’ इति वृन्दावनाख्यानम् (१-६७)

तथा हि ऋक् (७-२६-२) -

‘उ॒क्थ॑उ॒क्थे॑ सोम॒ इन्द्रं॑ म॒माद॑ नी॒थेनी॑थे म॒घवा॑नं सु॒तासः॑ ॥

यदी॑ स॒बाधः॑ पि॒तरं॑ न पु॒त्राः स॑मा॒नद॑क्षा॒ अव॑से हव॒न्ते॑ ॥ इति ॥

॥१॥

‘दृष्टोर्वशीं यान्तु मां मानवेन्द्राः।’ इति वृन्दावनाख्यानम् (१-११०)

तथा हि ऋक् (५-४१-१९) -

‘अ॒भि न॒ इळा॑ यू॒थस्य॑ मा॒ता स्मन्न॑दीभि॒रुर्वशी॑ वा गृणातु ॥

उ॒र्वशी॑ वा बृ॒हद्दि॒वा गृ॑णा॒नाऽभ्यु॑र्वा॒ना प्र॑भृथस्या॒योः॑ ॥ इति ॥

॥२॥

‘न ग्रहोऽथ बलिग्रहः।’ इति वृन्दावनाख्यानम् (३-४)

तथा हि तैत्तिरीयोपनिषत् (१-१२) -

‘चत॑स्रश्चत॑स्रो॒ व्याहृ॑तयः। ता यो वेद॑ ।

स वेद॑ ब्रह्म॑ । सर्वे॑ऽस्मै दे॒वा ब॒लिमा॑व॒हन्ति॑ ॥ इति ॥

॥३॥

‘यो मां ग्रहं विजानाति तस्य पुण्यं हराम्यहम् ।’ इति वृन्दावनाख्यानम् (३-६)

तच्चोक्तं बृहत्संहितायाम् -

‘महारवश्रुतिश्चैनं ब्रह्माज्ञात्वेति वक्ति हि ।

स्वोपासकानां भक्तानां लातव्योऽभीष्टदायकः ॥’ इति ॥

तथा हि श्रीभागवततात्पर्यनिर्णयोदाहृतमहारवश्रुतिः (१०-९४-३५) -

‘ब्रह्माज्ञात्वेति लोकप्रवृत्तिं प्रवर्ततां को नु मोक्षं ददाति ॥

अतो ब्रह्मोपासते साधु धीरा नाहम्भावस्तेषु रुद्राधिवासः ॥’ इति ॥

॥४॥

‘यो मामेवं विजानाति ऋजुस्थं पुण्यकृत्तरः।’ इति वृन्दावनाख्यानम्(३-७)  
तथा हि व्योमसंहिता -

‘संजर्भुराणसूक्तेन लातव्यो हि सुरेश्वरः।

गीयते ऋजुगाथोऽसौ वादिराजो महान् यतिः॥’ इति ॥

तथा हि ऋक्(५-४४-५)-

‘संजर्भुराणस्तॄभिः सुते॒गृभं॑ वया॒किनं॑ चित्त॒गर्भा॑सु सु॒स्वरुः॑ ।

धा॒र॒वा॒केष्व॑जुगाथ शोभ॒से वर्ध॑स्व॒ पत्नी॑र॒भि जी॒वो अ॑ध्व॒रे॥’ इति ॥ १५।

‘स्वाराज्यपतिना सम्यक् स्वर्चितश्च स्वराडहम्।’ इति वृन्दावनाख्यानम् ।  
तथा हि ऋक्(१-६१-९)- (३-४०)

‘अ॒स्येदे॒व प्र रि॑रि॒चे म॒हि॒त्वं दि॒वस्पृ॑थि॒व्याः पर्य॑न्त॒रिक्षा॑त् ।

स्व॒राळि॑न्द्रो द॒म आ वि॒श्वगू॑र्तः स्व॒रिर॑म॒त्रो वव॑क्षे र॒णाय॑ ॥’ इति॥ १६।

‘कुमारोऽयमिति ब्रुवन्।’ इति वृन्दावनाख्यानम् ।(४-१४)

तथा हि ऋक्(१०-७९-३)-

‘प्र मा॒तुः प्र॑त॒रं गु॒ह्यमि॑च्छन् कु॒मारो न वी॒रुधः॑ सर्प॒दुर्वीः॑।

स॒सं न प॒क्वम॑विदच्छु॒चन्तं॑ रि॒रि॒ह्वासं॑ रि॒प उ॒पस्थे॑ अ॒न्तः॥’ इति ॥ १७।

‘अहमारुहमाहार्यनीहारमिव लाघवात्।’ इति वृन्दावनाख्यानम्(४-३६)

तथा हि ऋक्(९-८३-५)-

‘ह॒विर्ह॑विष्मो॒ म॒हि स॒द्य दै॒व्यं न॒भो वसा॑नः॒ परि॑ यास्यध्व॒रम् ।

राजा॑ प॒वित्र॑रथो॒ वाज॑मा॒रुहः स॒हस्र॑भृष्टि॒र्जय॑सि॒ श्रवो॑ बृ॒हत्॥’ इति ॥ १८।



‘मारुतो मारुतस्त्वं हि ।,’ इति वृन्दावनाख्यानम्(४-७४)

तच्चोक्तं व्योमसंहितायाम्-

‘आ मध्व इति सूक्तेन लातव्यो हि सुरेश्वरः ।

गीयते वादिराजेन्द्रो हयग्रीवप्रसादभाक् ॥’ इति ॥

तथा हि ऋक्(१०-२९-७)-

‘आ मध्वो अस्मा असिचन्नमत्रमिन्द्राय पूर्णं स हि सत्यराधाः ।

स वावृधे वरिमन्त्रा पृथिव्या अभि क्रत्वा नर्यः पौंस्यैश्च ॥’ इति ।

१९।

‘भुवि को वर्तते युवन् ।,’ इति वृन्दावनाख्यानम् ।(४-८९)

तथा हि ऐतरेयब्राह्मणम्(२-२)-

‘प्राणो वै युवा सुवासाः ॥’ इति ॥

११०।

‘त्रिवाचापि मया चोक्तम् ।,’ इति वृन्दावनाख्यानम्(५-४)

तथा हि ऋक् (९-९७-३४)-

‘तिस्रो वाच ईरयति प्र वह्निर्ऋतस्य धीतिं ब्रह्मणो मनीषाम् ।

गावो यन्ति गोपतिं पृच्छमानाः सोमं यन्ति मृतयो वावशानाः ॥’ इति ॥

१११।

‘शिशुमारं समासाद्य कंसमारेण चादृतः ।,’ इति वृन्दावनाख्यानम्(५-५१)

तथा हि ताण्ड्यब्राह्मणम्(८-६-८)-

‘एतद्ध स्म वा आह कूशाम्बः स्वायवो ब्रह्मा लातव्यः कश्चिद्वदद्य

शिशुमारी यज्ञपथेऽप्यस्तारिष्यति ॥’ इति ॥

११२।

‘अन्नकामाय चरते कृशयेति श्रुतौ सुत ।’ इति वृन्दावनाख्यानम् । (५-६९)  
तथा हि ऋक् (१०-११७-३) -

‘स इद्भोजो यो गृहवे ददात्यन्नकामाय चरते कृशाय ।  
अरमस्मै भवति यामहूता उतापरीषु कृणुते सखायम् ॥’ इति ॥ १३।

‘कविः स्यां त्वन्मुखे सदा ।’ इति वृन्दावनाख्यानम् । (६-७३)  
तथा हि ऋक् (१-१२-७) -

‘कविमग्निमुप स्तुहि सत्यधर्माणमध्वरे । देवममीव चातनम् ॥’ इति ॥ १४।

‘अघमर्षणतो दोषं शोषयामि तदप्यहम् ।’ इति वृन्दावनाख्यानम् । (७-१८)  
तथा हि तैत्तिरीयारण्यकम् (१०-१-१२-६) -

‘यश्चाप्सु वरुणः स पुनात्वघमर्षणः ।’ इति ॥ १५।

‘ह्युप ते गा इवाकरम् ।’ इति वृन्दावनाख्यानम् (७-९६)  
तथा हि ऋक् (१०-१२७-८) -

‘उप ते गा इवाकरं वृणीष्व दुहितर्दिवः । रात्रि स्तोमं न जिग्युषे ॥’ इति ॥ १६।

‘नाथो ह्यात्मानमेवासौ हयग्रीवो ददौ मुदा ।’ इति वृन्दावनाख्यानम् (९-४)  
तथा हि ऋक् (१०-७१-४) -

‘उतो त्वस्मै तन्वं । वि ससे जायेव पत्य उशती सुवासाः ॥’ इति ॥ १७।



‘पावकवज्ज्वलन् ।’ इति वृन्दावनाख्यानम्(९-३३)

तथा हि ऋङ्मन्त्रौ (९-२४-६,७) -

‘पव॑स्व वृ॒त्रह॑न्तमो॒क्थेभि॑रनु॒माद्यः॑ । शुचिः॑ पाव॒को अ॑द्भुतः ॥

शुचिः॑ पाव॒क उ॑च्यते सोमः॑ सु॒तस्य॑ मध्वः॑ । दे॒वावी॑रघशंस॒हा ॥’ इति ॥

॥१८॥

‘करोम्यहरहः कर्म हंसो हंसरहस्यकृत् ।’ इति वृन्दावनाख्यानम्(९-५५)

तथा हि ऋङ्मन्त्रौ (१-६५-४,५) -

‘जा॒मिः सि॒न्धूनां॑, भ्रा॒तेव॑ स्व॒स्रा॒मिभ्या॑न्न राजा॒, वना॑न्यत्ति ।

यद् वा॒तजू॑तो, वना॒ व्य॒स्थाद॑ग्निर्ह दा॒ति, रोमा॑ पृथि॒व्याः ॥४॥

श्वसि॑त्यप्सु, हंसो न सीदन् क्रत्वा॒ चेति॑ष्ठो, वि॒शामु॑ष॒र्भुत् ।

सोमो॑ न वे॒धा, ऋ॒तप्र॑जातः प॒शुर्न शि॑श्वा, वि॒भुर्दू॑रेभाः ॥५॥’ इति ॥ ॥१९॥

‘सम्राडिव प्रिय ।’ इति वृन्दावनाख्यानम्(९-८९)

तथा हि गोपथब्राह्मणम्(१-५-१७) -

‘स॑ यदाह॒ सम्राड॑सीति सोमं वा यदाहैष॒ ह वै॑ हिरण्यवर्णो

वायु॑र्भूत्वाऽन्तरिक्षलोके सम्राजति यद् यत् सम्राजति तस्मात्

सम्राट् तत् सम्राजस्य सम्राट्त्वम् ॥’ इति ॥

॥२०॥

‘महीजश्चामहीजश्च सहोषतुरहोरहः ।’ इति वृन्दावनाख्यानम्(१०-२१)

तथा हि बृहत्संहितायां चतुर्मुखवचनम्-

‘सितासितेति सूक्तेन वादिराजो यतीश्वरः ।

गीयते, स्वं च भजतामानन्दम् इतरं तथा ।

द्वेषिणां दायको वाजिवक्त्रधारी महान् यतिः॥’ इति ॥

‘तथा हि ऋग्वेदखिलम्(१०-७५-५ मन्त्रस्यानन्तरम्)-

सितासिते सरिते यत्र संगथे तत्राप्लुतासो दिवमुत्पतन्ति ।

ये वै तन्वं १ वि सृजन्ति धीरास्ते जनासो अमृतत्वं भजन्ते ।’ इति ॥ १२१।

‘रुद्रो वाऽभद्रहीनोऽसि सुपर्णो वाऽर्णवातरः ।

शेषो वा दोषहीनोऽसि वायुर्वाऽपायदूरगः॥

इन्द्रो वा सान्द्रसन्तोषी चन्द्रो वाऽमन्दतोषकः ।

कामो वा त्वं च रामाणां मोहनं रूपमाश्रितः॥

सूर्यो वा शौर्यसम्पन्न ऋषिर्वाऽपर्षवाचकः ।

धनदो धनिनां श्रेष्ठो महाधनविभूषणः॥

वरुणः करुणासक्तस्त्वं कविः कोविदेश्वरः ।’

इति वृन्दावनाख्यानम्(१०-४५, ४६, ४७, ४८)

तथा हि ऋक्(१-१६४-४६)-

‘इन्द्रं मित्रं वरुणमग्निमाहु रथो दिव्यः स सुपर्णो गरुत्मान् ।

एकं सद् विप्रा बहुधा वदन्त्यग्निं यमं मातरिश्वानमाहुः ॥’ इति ॥ १२२।



‘मृत्तिका नाशयत्येव ।’ इति वृन्दावनाख्यानम् (१०-७१)

तथा हि तन्त्रभागवतम्-

‘जीवोत्तमो हयग्रीवमृत्तिकाभूषितालिकः ।

लातव्यो वादिराजोऽसौ भाविमध्वो महामतिः ॥’ इति ॥

तथा हि ऐतरेयब्राह्मणम् (३-३४-२) -

(अग्ने) ‘मृत्तिका ते रोहिता ।’ इति ॥

१२३।

‘सेवस्व मम पादाब्जं नित्यं भारतकीर्तनैः ।’ इति वृन्दावनाख्यानम् (१०-७७)

तथा हि श्रीनारायणोदितपञ्चरात्रम् -

‘कमठश्रुतिर्मुख्यवृत्त्या यो जीववदिति वक्ति हि ।

मोक्षदं वादिराजं तं दशप्रमतिशब्दितम् ॥’ इति ॥

तथा हि श्रीमद्भागवततात्पर्यनिर्णयोदाहृतकमठश्रुतिः (१०-९४-२०) -

‘यो जीववद् योनिषु भात्यनन्तो मूढैस्तमोगैर्भरताधिगम्यः ।

निचाय्य तं शाश्वतमात्मसंस्थं तदिच्छवो त्मन्यदधुर्महान्तम् ।’ इति ॥ १२४।

‘मां च शृङ्गाररूपिणम् ।’ इति वृन्दावनाख्यानम् (१३-६५)

तथा हि ऋक् (१-१४०-६) -

‘भूषन् न योऽधि बभूषु नमन्ते वृषेव पत्नीरभ्येति रोवत् ।

ओजायमानस्तन्वश्च शुम्भते भीमो न शृङ्गा दविधाव दुर्गृभिः ॥’ इति ।

तथा हि न्यायरत्नावली (२-२३) -

‘सुन्दोपसुन्दौ हन्तुं प्राग् ब्रह्मा चक्रे तिलोत्तमाम् ।

भाविब्रह्मा त्विमौ हन्तुं चक्रे युक्तितिलोत्तमाम् ॥’ इति ॥

१२५।

‘सोमाश्रयाद्यथा रुद्रोऽप्युमाकान्तो गतव्यथः।’ इति वृन्दावनाख्यानम्।  
(१४-८२)

तथा हि बृहत्संहितायां चतुर्मुखवचनम्-

‘देवस्यास्येति वचनं रुद्राद्यैश्वर्यकारणम्।

ब्रवीति वादिराजं तं संशयं त्यजतामराः॥’ इति ॥

तथा हि ऋक् (७-४०-५) -

‘अस्य देवस्य मीळहुषो वया विष्णोरेषस्य प्रभृथे हविर्भिः॥

विदे हि रुद्रो रुद्रियं महित्वं यासिष्टं वर्तिरश्विनाविरावत् ॥’ इति ॥ १२६।

‘पञ्चास्यवाक्यसन्दिष्टं पुराणं पञ्चलक्षणम्।’ इति वृन्दावनाख्यानम् (१६-२५)

तथा हि ऋक् (९-८९-३) -

‘सिंहं नसन्त मध्वो अयासं हरिमरुषं दिवो अस्य पतिम् ॥

शूरो युत्सु प्रथमः पृच्छते गा अस्य चक्षसा परि पात्युक्षा ॥’ इति ॥ १२७।

‘नित्यं ब्राह्मणसम्बन्धि सत्यं वाक्यं मयोदितम्।’ इति वृन्दावनाख्यानम्।

तथा हि गोपथब्राह्मणम् (१-२५) - (१६-३६)

‘तस्माद् ब्राह्मणवचनमादर्तव्यम् - यथा लातव्यो गोत्रो, ब्रह्मणः पुत्रो,

गायत्रं छन्दः, शुक्लो वर्णः, पुंसो वत्सो, रुद्रो देवता,

ओङ्कारो वेदानाम् ॥’ इति ॥

१२८।

‘मारिषं मां विजानथ।’ इति वृन्दावनाख्यानम् (१६-९४)

तथा हि शतपथब्राह्मणम् (८-७-३-१०) -

‘तदसावादित्य इमान् लोकान् सूत्रे समावयते तद् यत्

तत् सूत्रं स वायुः॥’ इति ॥ ‘प्राणो वै मारिषः॥’ इति च श्रुतिः ॥

१२९।



‘अंहोमुग्वचनं मम ।’ इति वृन्दावनाख्यानम्(१७-९६) ।

तथा हि ऋक्(२-२३-५) -

‘न तमंहो न दुरितं कुतश्चन नारातयस्तितिरुर्न द्र्याविनः ।

विश्वा इदस्माद् ध्वरसो वि बाधसे यं सुगोपा रक्षसि ब्रह्मणस्पते ॥’ इति ॥ १३०।

‘अस्तु श्रौषडिति प्रोक्ता ।’ इति वृन्दावनाख्यानम्(१८-१४)

तथा हि ऋक्(१-१३९-१) -

‘अस्तु श्रौषट् पुरो अग्निं धिया दध आ नु तच्छर्धो दिव्यं वृणीमह इन्द्रवायू वृणीमहे ।

यद्ध क्राणा विवस्वति नाभा संदायि नव्यसी ।

अध प्र सू न उप यन्तु धीतयो देवाँ अच्छा न धीतयः ॥’ इति ॥ १३१।

‘बह्वीः समा इति श्रुत्या चांहोनाशं करिष्यतु ।’ इति वृन्दावनाख्यानम् ।

तथा हि ऋक्(१०-१२४-४) - (१९-४७)

‘बह्वीः समा अकरमन्तरस्मिन्निन्द्र वृणानः पितरं जहामि ।

अग्निः सोमो वरुणस्ते च्यवन्ते पर्याविर्द्राष्ट्रं तदवाम्यायन् ॥ इति ॥ १३२।

‘वक्ष्ये स्वप्नेऽथवा स्वप्नोऽप्यहं त्विह दिवाऽप्यहो ।’ इति वृन्दावनाख्यानम् । (२०-६०)

तथा हि शतपथब्राह्मणम्(१०-५-२-१४) -

‘एष उ एव प्राणः । एष हीमाः सर्वाः प्रजाः प्रणयति,

तस्यैते प्राणाः स्वाः स यदा स्वपित्यथैनमेते प्राणाः

स्वा अपियन्ति तस्मात् स्वाप्ययः, स्वाप्ययो ह वै

तश्च स्वप्न इत्याचक्षते परोऽक्षम् ॥’ इति ॥

‘तादृशं शङ्खमादाय।’, इति वृन्दावनाख्यानम्(२०-६७)

तथा हि ऋङ्मन्त्रौ (१-१५४-५, ९-६६-२०) -

‘तदस्य प्रियमभि पाथो अश्यां नरो यत्र देवयवो मदन्ति ।

उरुक्रमस्य स हि बन्धुरित्या विष्णोः पदे परमे मध्व उत्सः ॥’ इति ॥

‘अग्निर्ऋषिः पवमानः पाञ्चजन्यः पुरोहितः । तमीमहे महागयम् ॥’ इति च ॥

॥३४॥

‘ब्राह्मणे स्वप्नमद्राक्षीत् कर्णे यक्षी च कश्चना’, इति वृन्दावनाख्यानम्।

(२१-४४)

तथा हि ऋङ्मन्त्रौ(७-८८-६, १०-८६-४) -

‘य आपिर्नित्यो दारुण प्रियः सन् त्वामागांसि कृणवत् सखा ते ।

मा त एनस्वन्तो यक्षिन् भुजेम यन्धि ष्मा विप्रः स्तुवते वरूथम् ॥’ इति ॥

‘यमिमं त्वं वृषाकपिं प्रियमिन्द्राभिरक्षसि ।

श्वा न्वस्य जम्भिषदपि कर्णे वराहयुर्विश्वस्मादिन्द्र उत्तरः ॥’ इति च ॥ ॥३५॥

‘मन्म मन्म वयं सर्वेऽप्येवमेव न संशयः।’, इति वृन्दावनाख्यानम्(२१-६६)

तथा हि ऋक्(१-१२९-६) -

‘प्र तद् वोचेयं भव्यायेन्दवे हव्यो न य इषवान् मन्म रेजति रक्षोहा मन्म रेजति ।

स्वयं सो अस्मदा निदो वधैरजेत दुर्मतिम् ।

अव सवेदघशंसोऽवतरमव क्षुद्रमिव सवेत् ॥’ इति ॥

॥३६॥

॥श्रीः ॥



## ॥श्रीवादिराजतीर्थानामृजुत्वे पुराणवचनानि॥

तथा हि ब्रह्मवैवर्ते चतुर्मुखवचनम् -

‘व्याससेवारतो नित्यं वादिराजो ऋजुर्यतिः ।  
दुर्वादान् परिमथ्याशु मत्पदं यातुमर्हति ।  
स्थापयिष्यति मच्छास्त्रं तेन क्षेमो भवेद्धि वः ॥’ इति ॥

तथा हि पाद्मपुराणम् -

‘ज्ञानी मध्वो मातरिश्वा गुहासन्तं जगत्पतिम् ।  
हनुमद्भीममध्वाख्यास्त्रयो वायुसुता इमे ॥

तं मध्वं मारुतं सर्वे परिवारतया सदा ।  
संसेवितुं सुरा भूमाववतीर्णा इति श्रुतम् ॥

ते तु तच्छिष्यतामाप्य तन्मतं तु व्यघोषयन् ।  
येषु मुख्यौ विष्णुतीर्थपद्मनाभाख्ययोगिनौ ॥

अत्यक्तदेहस्तत्राद्यस्तन्मतं वर्तयिष्यति ।  
तत्पूर्वमस्य वंशे तु ऋजुस्थो हि सुरेश्वरः ॥  
वादिराजो यतिर्भूत्वा चैतद्विस्तारयिष्यति ॥’ इति ॥

## तथा हि स्कान्दपुराणम्-

‘विशुद्धपाजकक्षेत्रे ह्यनन्तेश्वरपूजकः ।  
भविष्यति विशुद्धात्मा ब्राह्मणो व्रतनिष्ठितः ॥

वेदवत्याख्यभार्यायां तस्माज्जातो जगत्पतिः ।  
यदुपुत्र्यां यथा भीमः सज्जातः स्पर्शमात्रतः ॥

अज्ञदृष्ट्या शरीरं तु जातवद् दृश्यते बहिः ।  
द्विषोडशीलक्षणकं शरीरं च तदेव हि ॥

लातव्यस्य ऋजोस्तस्य क्लृप्तं प्रतियुगेयुगे ।  
वायोः प्रवेशपर्यन्तमत्र स्थित्वाऽथ गच्छति ॥

इदं शरीरं सम्प्राप्य लातव्यो वायुतामियात् ।  
ततः कालान्तरे सोऽपि वादिराजो भविष्यति ॥

रजोऽधिकेन सत्त्वेन निर्मितं तच्छरीरकम् ।  
शुक्लादिभिः प्रजातं तु कदाऽपि न भविष्यति ॥’ इति ॥

## तथा हि वामनपुराणम्-

‘अपरोक्षविशेषेण संयुता ब्रह्मपूर्वकाः ।  
कल्क्यन्ता ऋजवः प्रोक्ताः प्रारब्धफलभोगिनः ॥

ब्रह्मणो नावतारोऽस्ति शतमध्ये पराज्ञया ।  
वायुमारभ्य कल्क्यन्ता जनिमन्तोऽत्र भारते ॥



हनुमद्भीममध्वाख्यरूपो वायुर्भविष्यति ।  
स्वयंवरसमुद्योगे रुग्मिणीपत्रमादरात् ॥

कृष्णायादाद् गृहीत्वा यो ह्यन्तःपुरगतो द्विजः ।  
सर्वादृष्टस्तदैवायम् ऋजुर्लातव्यनामकः ॥

वायुस्थानसमारोहयोग्योऽयं यतिरूपवान् ।  
आकल्पं ब्रह्मणः कृष्णप्रसादस्यैकभाजनम् ॥

कृष्णार्चको यतिर्भूत्वा वादिराजो वदिष्यति ।  
श्रीरुग्मिणीशविजयं कलौ कृष्णप्रसादभाक् ॥' इति ॥

तथा हि सत्तत्त्ववचनम्-

'मन्युरिन्द्रो मनुः सोमो भाविमध्वः सुरेश्वरः ॥  
लातव्यो वादिराजोऽसौ कुविदङ्गश्रुतौ श्रुतः ॥' इति ॥

तथा हि ऋक् (७-९१-१) -

'कुविदङ्ग नमसा ये वृधासः पुरा देवा अनवद्यास आसन् ॥  
ते वायवे मनवे बाधितायाऽवासयन्नुषसं सूर्येण ॥' इति ॥

तथा हि प्रकाशसंहितावचनम् -

'यथा देवौ ब्रह्मवायू अन्नप्राणाभिमानिनौ ।  
लातव्यस्तु तथा नित्यं वर्तते जीवसाधकः ॥' इति ॥

॥श्रीः॥

॥ॐ॥

# ॥श्रीवादिराजतीर्थानामृजुत्वे श्रीऋक्संहितावचनानि॥

‘सहोरूपस्य देवस्य लातव्यस्य बलात्मकम्।  
मूलरूपं ज्ञानततं जगद्भरणगं यतः ॥

॥१॥

जातं तेनात्मना सर्वचेष्टकेन महात्मना।  
रूपत्रयावताराय निहितं हरिणा स्वयम् ॥

॥२॥

अण्डाद् बहिः स्थितं मूलं सत्यलोकस्थितं महत्।  
गृहीत्वा रुग्मिणीपत्रं कृष्णान्तिकमुपागतम् ॥

॥३॥

वादिराजाभिधं चेति मूलभेदविवर्जितम्।  
तत्र प्रथमकं रूपं विश्वरूपान्तिकस्थितम् ॥

॥४॥

साधकं विष्णुकार्याणां शिष्यसन्मतिदायकम्।  
अमृतस्राविणीर्वाचः पञ्चरात्रादिनामिकाः ॥

॥५॥

ऋतरूपस्य विष्णोर्हि औत्कर्षप्रतिपादिकाः।  
अनयन्त स्वशिष्येषु द्वितीयं पृक्षनामकम् ॥

॥६॥

मागधादिमहासेनादुर्मानक्षयकारकम्।  
कृष्णदत्तविचित्रान्नभोक्तृत्प्रियमुत्तमम् ॥

॥७॥



ऋगाद्या इतिहासश्च पुराणं पञ्चरात्रकम् ।  
प्रोक्ताः सप्तशिवास्ताश्च मातरस्तत्र संस्थितम् ॥ १८॥

तद्विचारपरं प्रोक्तं ज्ञानदोग्धं तृतीयकम् ।  
लातव्यस्य ऋजोस्तस्य दशप्रमतिनामकम् ॥ १९॥

वादिनां ज्ञानदानैकशीलानां राजनं यतः ।  
वेति ज्ञानं समुद्दिष्टं देति दानमुदाहृतम् ॥ १९०॥

प्रोक्तः शील इकारेण राजनं राजशब्दितम् ।  
वादिराजाभिधं रूपं दशप्रमतिशब्दितम् ॥ १९१॥

पूर्णज्ञानं विना प्रोक्तराजनं तु कथं भवेत् ।  
दशेति पूर्णमुद्दिष्टं ज्ञानं प्रमतिरीरितम् ॥ १९२॥

योषणोऽजनयन्तैतद् वादिराजाभिधं वपुः ।  
तस्मादेव ज्ञानरूपान्महिषस्य हरेर्गुणान् ॥ १९३॥

पालनाद् वरणीयत्वाद् वर्ष इत्यभिशब्दितान् ।  
रुद्राद्याः सूरयश्चान्ये ज्ञातवन्तस्सुखेन तु ॥ १९४॥

प्रकृष्टज्ञानरूपो यो भाविमध्वः प्रकीर्तितः ।  
मधुशास्त्रं मध्वशास्त्रं सम्यग्वेत्ता गुरुः सदा ॥ १९५॥

प्रमाणरूपवेदादौ गतिमान् गूहितं हरिम् ।  
आ समन्तात् पतित्वे तु मथ्नात्याम्नायशास्त्रतः ॥ ११६।

रूपत्रयं प्रेर्यते यत् पित्रा स्वस्य परात्मना ।  
प्रश्नरूपांस्तृणादीन् स दन्तेष्वारोप्य जक्षति ॥ ११७।

लातव्याचार्यवर्यस्य यस्य रूपत्रिकं ह्युभौ ।  
रमानारायणौ साक्षादिन्वतस्तत्कृपाशुचिः ॥ ११८।

आभ्यामेवावरः प्रोक्तस्तयोराज्ञानुसारतः ।  
उदरं प्राविशन्मातुस्तन्निमित्तविकर्म नो ॥ ११९।

श्रीमन्मध्वाचार्यदेहं गर्भस्थञ्च विशत्यसौ ।  
तदागमनपर्यन्तं तत्र स्थित्वा तु गच्छति ॥ १२०।

मातृप्रविष्टोऽपि शुचिर्गर्भपीडाविवर्जितः ।  
विशेषेणाभिवृद्धोऽभूद् ऋगाद्या स्वारुहत् क्रमात् ॥ १२१।

सनातनासु वाच्यासु नूतनास्ववरासु च ।  
पञ्चरात्रपुराणेतिहासाख्यासु निधावते ॥ १२२।

इति सूक्तगतं रूपत्रयमेतन्महात्मनः ।  
यो वेद वेदवित् स स्यात् तत्त्ववित् तत्प्रसादतः ॥' इति ॥

॥श्रीः॥